

IT-TIENI TAQSIMA — IMHABBA ELGHAŻAR IX-XIĦ

Nahseb li kulhadd jafha l-istorja tal-Lhudi xiĦ li ma riedx jiekol laħam tal-hanzir biex ma jiksirx il-liġi u li, meta ħbiebu qalulu biex iġibulu laħam li seta' jieklu biex taparsi jiekol laħam tal-hanzir u jehles mill-mewt, għażel li jmut flok ma jagħti eżempju ħażin liż-żgħażaġħ. Storja sabiħa li tghallimna ngħożżu aktar ir-religjon u naharbu kemm jista' jkun l-iskandlu.

L-istorja nafuha, imma ħa nharsu le'ħa fid-dawl tal-ġrajja ta' dawk iż-żmenijiet. Kien it-tieni seklu qabel Kristu. L-imperu Persjan kien ilu li waqa' taħt il-qawwa tas-sultan żaġħ-żuġħ Xandru l-Kbir li firex is-saltna tiegħu mill-Baħar Mediterran sa truf l-Indja. Il-Palestina waqgħet taħt il-ħakma ta' Xandru. Kien għadu żaġħ-żuġħ das-sultan meta qabdu deni kbir. Meta ra li sa jmut u ma kellux min jiret is-saltna, sejjah il-ġenerali tiegħu u qassmilhom is-saltna sakemm ikun hemm min isaltan minn nisl. Imma nisel is-sultan kien meqrud kollu u dawk il-ġenerali baqgħu slaten huma u wliedhom. Wara ħafna ġlied il-Palestina waqgħet taħt idejn is-sultan tas-Sirja Antijokus. Il-pulitka tas-sultan Xandru kienet li jdaħħal kullimkien ilsien wieħed, religjon waħda u drawwiet waħda biex aktar iġhaqqad is-saltna tiegħu. Ried saħansitra li s-suldati tiegħu jiżżewwġu man-nisa tal-artijiet mirbuħa biex aktar iġhaqqad dawk il-popli differenti. Is-slaten tas-Sirja mxew fuq l-istess politka u riedu jdaħħlu mhux biss l-ilsien Grieg qalb il-Lhud imma saħansitra d-drawwiet tagħhom u r-religion tagħhom pagana. U xi wħud mill-Lhud dan għoġobhom u biex aktar jinħabbu mas-slaten, bdew minn raj-

hom jimxu fuq il-hajja Griega. Bnew dak li llum ngħidulu *stadium* u hemm kienu jagħmlu logħob (sports) bħall-Griegi. Il-poplu kien imur jara u saħansitra xi qassisin kienu jtilqu s-servizz tat-tempju biex imorru jaraw il-logħob.

Għalkemm l-ispirtu pagan beda diehel ġmielu fil-hajja Lhudija, il-marda kienet għadha fil-qoxra. Il-Lhud, għalkemm kienu jridu jgħixu bħall-Griegi, bħal meta xi Malti jrid iġix la Ingliża, kienu jhossu ġo fihom li huma Lhud, li għandhom il-Liġi tagħhom u r-religjon tagħhom, u li ma kienu jistgħu qatt iġixu bħall-Griegi f'kollox. Il-moda Griega kienet fil-qoxra biss, mhux fil-qalba. Ruh il-poplu kienet għadha Lhudija.

Meta sar sultan Antijokus Erbgħa, xejn ma għoġbitu dit-tiċliqa ta' hajja Griega. Ried li l-poplu jkun Grieg tassew u f'kollox mhux fil-ġhajj biss. Biex idaħħal ir-religjon pagana u l-lijigijiet pagani, kien jinhtieg l-ewwelnett li jeqred ir-religjon Lhudija, li kienet ir-religjon ta' Alla Wieħed, u l-liġi tal-Lhud. Bdiet il-persekuzzjoni. Is-servizz tat-tempju spiċċa; l-artal kien iprofanat għax fuqu twaqqfet xbiħa ta' alla falz u saru sagrafiċċi ta' laħam tal-hanzir, kontra l-liġi tal-Lhud. Il-poplu ma setgħax aktar jaqra l-Kotba Mqaddsa u ħazin għal dik l-omm li kienet tiċcirkonċidi t-tarbija tagħha. Din l-istorja naqrawha fil-kotba tal-Makkabin. Dawk li kienu xi ftit bierda fir-religjon malajr qalbu għar-religjon pagana, imma oħrajn żammew shiħ. Fost dawk li żammew il-fidi sal-mewt hemm waħda omm u seba' wliedha u Elgħazar.

Fis sagrafiċċi tal-Lhud biċċa mill-

vittma kienet tinħaraq fuq l-artal, biċċa tmiss lill-qassis u l-bqija jehodha r-raġel li jkun għamel is-sagrificċju u jiekolha hu u niesu fit-tempju. Mela darba sar sagrificċju ta' hanżir. Dan kien kontra l-liġi. Wiehed Lhudi xiħ, u forsi oħrajn miegħu, kien imġiegħel jiekol minn dak il-laħam. Ma riedx. Qabdulu idejħ, fethulu ħalqu u bdew ideffsulu l-laħam ġo ħalqu. Quddiemu kien hemm ir-rota tat-tortura. Imma x-xiħ ma beżgħax. Beżaq minn ħalqu l-biċċa laħam li kienu dahħlulu u b'kuraġġ kbir beda miexi minn rajħ lejn ir-rota li fuqha kellhom ikissrulu għadmu.

X'uhud minn dawk li kienu mqabbdin jagħmlu s-sagrificċju, li kienu Lhud maqluba, thassruh u riedu jehilsuh mill-mewt. Riedu jġibulu laħam li hu kien jista' jiekol, biex għal taparsi hu jkun qiegħed jiekol il-laħam tal-hanżir. Issa l-fkel ta' laħam li ma jiswiex, f'dawk iċ-ċirkustanzi, jġigfieri wara sagrificċju kien ifisser li wiehed telaq ir-religjon tal-Lhud u qaleb għar-religjon tas-sultan. U dan Elgħażar la ried jagħmlu u anqas ried juri li taparsi qiegħed jagħmlu. Għax dan il-mezz biex jehles mill-mewt jew isir jafu kulhadd jew ma jkun jafu hadd ħlief dawk li jkunu ġiebulu l-laħam. Jekk isir jafu kulhadd, ikun jafu s-sultan ukoll u jerga' jġiegħlu jiekol il-laħam tal-hanżir; jekk ma jkun jafu hadd, kulhadd jahseb li Elgħażar qaleb għal-liġi pagana u b'hekk

ikun jagħti eżempju ħażin u jħajjar oħrajn biex jagħmlu bħalu. Għalhekk Elgħażar ma riedhix il-ħniena li riedu jagħmlu miegħu dawk ir-rġiel u baqa' jżomm shiħ u ħalla ħajtu fuq ir-rota taħt is-swat tal-kiefra, martri tar-religjon ta' Alla Wiehed, fi żmien il-persekuzzjoni ta' Antijokus Erbgħa.

L-istorja ta' Elgħażar hi għajn ta' tagħlim. Bħal Elgħażar in-nisrani għandu jżomm shiħ fil-fidi sal-mewt, sal-martirju. Il-persekuzzjonijiet u l-ħruxija tat-turmenti ma għandhomx ibeżżgħuna. Din hi l-istorja tal-martri kollha. Barra minn dan għandna nibzghu dejjem bħal Elgħażar mill-eżempju ħażin. Seta' Elgħażar kiel mil-laħam li ma kienx kontra l-liġi. Izda mibagħhad? X'kienu jahsbu l-Lhud l-oħra? Li Elgħażar qaleb. U jekk bniedem bħal Elgħażar qaleb, mhix ħaġa kbira li jaqleb min hu inqas minnu. L-eżempju dejjem jġbed, imma l-eżempju ħażin tal-kbir jġbed kotra għall-ħażen. U x'kien sa jirbaħ Elgħażar kieku qagħad għal li riedu ħbiebu? Erbat ijem ħajja. Forsi sena jew tnejn. L-aħjar ta' ħajtu kien għadda. Issa xjeh. Jistenna l-mewt. U kemm jista' jgħix aktar? Għal sena, sentejn oħra jħalli tebgħa kerħa fuq ismu u jagħti eżempju ħażin lil ħafna żgħażaġħ? Il-ħajja ta' dejjem hija wisq aħjar minn din il-ħajja, u iħlah hu min jibdel il-ġenna ma' erbat ijem ħajja f'din id-dinja.

P.P. SAYDON.

QWIEL TAL-PALESTINA

Min ma jaduq il-morr, ma għaraf tegħmet il-ħelu. Hekk hu mitt darba u elf. Għal hekk ħawn id-deni fid-dinja, għax kieku ma ħawnx deni, anqas ma kien ikun ħawn ġid.

Is-sahra, awalħa zahra aħħarħa qahra. *Is-sahra, għall-ewwel ħliqa u għall-aħħar diqa.* Għal fil-ghaxija, qabel ma torqod, tithenna tithaddet mal-ħbieb, imma meta jagħfas il-lejl u jagħtik in-nagħas tiddejjaq.